



कृष्णपुर राजपत्र

कृष्णपुर नगरपालिकाद्वारा प्रकाशित

खण्ड : १, सुदूरपश्चिम प्रदेश, गुलरिया कञ्चनपुर कार्तिक १९ गते सोमवार, २०७५ साल संख्या : १८

भाग :- ३

कृष्णपुर नगरपालिका आर्थिक सहायता मापदण्ड सम्बन्धी कार्यविधि २०७५

प्रस्तावना :

यस कृष्णपुर नगरपालिकामा रहेका गरीब, विपन्न, असहायहरु, विभिन्न रोगबाट पिडित तथा ग्रसित दीर्घरोगी, दुर्घटना परेको, ठुलो शल्यक्रिया गर्नुपर्ने अवस्थामा रहेका व्यक्तिहरु र सामाजिक क्षेत्रमा क्रियाशील संघ, संगठनहरु संगको सहकार्य तथा सहयोगको अपेक्षालाई व्यवस्थापन गर्न कृष्णपुर नगरपालिकाले स्थानीय सरकार संचालन ऐन २०७४ को दफा १०२ को उपदफा (२) बमोजिम कृष्णपुर नगरपालिका आर्थिक सहायता मापदण्ड सम्बन्धी कार्यविधि २०७५ बनाई नगर कार्यपालिकाको बैठकबाट जारी गरिएको छ ।

परिच्छेद:- १

प्रारम्भिक

१.संक्षिप्त नाम र प्रारम्भ:(१) यो निर्देशिकाको नाम “कृष्णपुर नगरपालिका आर्थिक सहायता मापदण्ड सम्बन्धी कार्यविधि २०७५” रहेको छ ।

(२) यो कार्यविधि स्थानीय राजपत्रमा प्रकाशन भएको मिति देखि लागू हुनेछ ।

२. परिभाषा

(१) विषय वा प्रसंगले अर्को अर्थ नलागेमा यस कार्यविधिमा,

(क) “ऐन” भन्नाले स्थानीय सरकार संचालन ऐन २०७४ लाई सम्झनुपर्दछ ।

(ख) “नगरपालिका” भन्नाले कृष्णपुर नगरपालिकालाई सम्झनुपर्दछ ।

(ग) “कार्यपालिका” भन्नाले कृष्णपुर नगरपालिका नगर कार्यपालिकालाई सम्झनुपर्दछ ।

(घ) “कार्यालय” भन्नाले नगर कार्यपालिकाको कार्यालयलाई सम्झनुपर्दछ ।

(ङ) “आर्थिक सहायता”भन्नाले कृष्णपुर नगरपालिकाबाट प्रदान गरिने आर्थिक सहयोगलाई सम्झनुपर्दछ ।

परिच्छेद:-२

आर्थिक सहायता सम्बन्धी मापदण्ड

३. मापदण्ड: नगरले प्रदान गर्ने आर्थिक सहायताको मापदण्ड देहाय बमोजिम हुनेछ ।

३.१) दुर्घटनामा सहयोग मापदण्ड : नगरबासी कुनै ठुलो दुर्घटनामा परि अंगभंग हुन गई तत्काल उपचार गराउनु पर्ने अवस्था भएको तर गरिवी र विपन्नता कारण पारिवारिक आर्थिक स्रोत नभएकोअवस्थाका व्यक्तिलाई अवस्था हेरी एक पटकमा १ हजार देखि ५ हजार सम्म उपलब्ध गराउन सकिने छ ।

३.२) दीर्घरोगमा सहयोग मापदण्ड : नगरवासीहरु मध्ये दीर्घरोग (किडनी फेल तथा डाईलोसिस गर्नु पर्ने अवस्था, मुटुको उपचार, क्यान्सर आदि) लागेको अवस्था भएको तर गरिवी र विपन्नता कारण पारिवारिक आर्थिक स्रोत नभएकाले उपचार गराउन नसकी समस्यामा परेको व्यक्तिलाई अवस्था हेरी एक पटकमा ५ हजार देखि १० हजार सम्म उपलब्ध गराउने ।

३.३) असहाय सहयोग मापदण्ड : यस नगरपालिकामा बसोबास गर्ने कुनै व्यक्तिको एकाघरको परिवार, सहोदर नाता लाग्ने व्यक्ति र कुनै पनि प्रकारका आफन्तजन नभई बेवारीसे अवस्थामा रहेको र अन्यको आश्रय लिनु परेको, जेष्ठ नागरिक भत्ता नपाउने गरेको साथै आर्थिक उपाजन तथा काम गरि खान नसक्ने अवस्थामा भएको नगरबासीले सहयोग माग गरेमा त्यस्ता असहायको अवस्था हेरी एक पटकमा रु. ५ सय देखि २ हजार सम्म सहायता दिन सकिने छ ।

४. **संघ संगठन सहयोग मापदण्ड:** यस नगरपालिकामा स्थापना भएका, दर्ता भएका, सूचीकृत भएका र नगरपालिकाको क्षेत्रको हित अनुकूल हुने गरि संजाल र महासंघ प्रकृतिका संघ, संगठनले आयोजना गरेका सामाजिक कार्यहरूमा नगरपालिकाबाट देहाय बमोजिम आर्थिक सहायता प्रदान गरि सहकार्य गरिने छ । उक्त कार्यक्रमले जिल्ला तथा नगरको पर्यटन प्रवर्द्धन, नगरको विकास लगायतका क्षेत्रमा सकारात्मक प्रभाव पार्ने हुनु पर्नेछ । क्लब तथा संघ संस्थाहरूको वार्षिक साधारण सभा, वार्षिक नियमित कार्यमा सहयोग प्रदान हुनेछैन ।

४.१) वडा, नगर र जिल्ला स्तर कार्यक्रम :

क) नगर स्तरका संघ/संगठनले आयोजना गरेको कार्यक्रममा कार्यक्रम हेरी एक पटक रु.१ हजार देखि ५ हजारसम्म

ख) जिल्ला स्तर संघ/संगठनले आयोजना गरेकोमा कार्यक्रमको प्रकृति र अवस्था हेरी एक पटक रु.१ हजार देखि ७ हजार सम्म ।

४.२) प्रदेश र केन्द्र स्तर कार्यक्रम:

क) प्रदेश स्तरका संघ/संगठनले आयोजना गरेको कार्यक्रममा कार्यक्रमको प्रकृति र अवस्था हेरी एकपटक रु.२ हजार ५ सय देखि ८ हजार सम्म

ख) प्रदेश स्तर भन्दा माथिका संघ/संगठनले आयोजना गरेकोमा कार्यक्रमको प्रकृति र अवस्था हेरी एक पटक रु.५ हजार देखि १० हजार सम्म

परिच्छेद:-३

आर्थिक सहायता भूक्तानी प्रकृया तथा कोष

५. **भूक्तानी प्रक्रिया :** आर्थिक सहायताको भूक्तानी प्रकृया देहाय बमोजिम हुनेछ ।

५.१) दफा ३ बमोजिमको आर्थिक सहायताको भूक्तानी गर्दा देहाय बमोजिम हुनेछ ।

क) निवेदन, नागरिकताको प्रमाणपत्रको प्रतिलिपी र वडा कार्यालयको सिफारिस ।

ख) उपचारको हकमा अस्पतालले चेकजाँच गरेको कागजात

५.२) संघ/संगठनको हकमा आधिकारीक पत्र भएको हुनुपर्ने छ ।

५.३) सहायता रकम चेक मार्फत उपलब्ध गराउनु पर्ने छ तर संघ/संगठनको हकमा AC Payee गरेको हुनुपर्ने छ ।

५.४) नगर सभाले विनियोजन गरेको बजेटको परिधि भित्र रही एक व्यक्ति, संघ संगठनलाई एक पटक भन्दा बढी आर्थिक सहयोग गरिने छैन ।

६. **सहायता सम्बन्धी बजेट व्यवस्था:** यस कार्यविधिको अधिनमा रही खर्च गर्ने गरी वार्षिक रुपमा निश्चित रकम नगर सभाबाट विनियोजन भए बमोजिम आर्थिक सहायता उपलब्ध गराउनु पर्नेछ । उक्त रकम अपुग हुने अवस्थामा तपसिल बमोजिम खर्च लेख्न बाधा पुगेको मानिने छैन ।

६.१) दुर्घटना तथा विपद् राहत/व्यवस्थापन सम्बन्धमा नगरपालिका वा वडा स्तरमा रहेको विपद् व्यवस्थापन कोषबाट खर्च लेख्नुपर्नेछ ।

६.२) जटील/कडा किसिमका रोगहरू तथा दीर्घरोगको सम्बन्धमा नगरपालिकाको स्वास्थ्य सम्बन्धी कोष वाकार्यक्रमबाट खर्च लेख्नुपर्ने ।

६.३) संघ संस्था तथा संगठनहरूले गर्ने कार्यक्रमहरूमा सहयोग प्रदान गर्दा सकेसम्म सम्बन्धित विषय क्षेत्रमा विनियोजित बजेट तथा कार्यक्रमबाटै खर्च लेख्नुपर्नेछ ।

६.४) नगरपालिकाबाट सहयोग/साभेदारी गर्नुपर्ने कार्यक्रममा नगरपालिकाको विनियोजित बजेटबाट गर्ने र त्यसरी कार्यक्रम सहयोग कार्यान्वयन गर्दा सम्झौता/समझदारी पत्रमा हस्ताक्षर गरी सोका शर्तहरू बमोजिम गर्नुपर्नेछ।

६.५) सहायताको रकम यस मापदण्डमा उल्लेख भएभन्दा बढी गर्नुपर्ने भएमा नगर कार्यपालिकाको निर्णयबाट गर्नुपर्नेछ।

७. कार्यविधिमा संशोधन :

यस कार्यविधिमा प्रचलित कानूनको प्रतिकूल नहुने गरी नगर कार्यपालिकाले संशोधन गर्न सक्नेछ।

८. बाधा अडकाउ फुकाउने :

यस कार्यविधिको कार्यान्वयनमा कुनै बाधा अडकाउ आइपरेमा यसको बाधा अडकाउ फुकाउने अधिकार नगर कार्यपालिकामा रहने छ।

९. यसै बमोजिम भएको मानिने :

यसअघि वितरण भएको आर्थिक सहायता तथा राहत यसै कार्यविधि बमोजिम भएको मानिने छ।

आज्ञाले,
मेघनाथ रिजाल
प्रमुख प्रशासकीय अधिकृत